

## وفاق المدارس نے رجسٹریشن کے معاملے پر حکومت کے آگے گھٹنے ٹیکنے سے انکار کر دیا

ملتان (پ۔ر) وفاق المدارس العربیہ پاکستان کے صدر شیخ الحدیث حضرت مولانا سلیم اللہ خان مدظلہ نے فرمایا کہ مدارس کی رجسٹریشن کے بارے میں ہم حکومت کے آگے گھٹنے نہیں ٹکیں گے اور مدارس کے تحفظ کے لیے اپنے موقف پر قائم ہیں اور قائم رہیں گے، صدر وفاق نے جامعہ اسعد بن زراہ بہاولپور میں پریس کانفرنس میں فرمایا کہ حکومت کے لیے ہمارے دل میں کوئی نرم گوشہ نہیں، انھوں نے کہا کہ معاہدے کی قانونی تشکیل تک مدارس رجسٹریشن نہیں کرائیں گے، پنجاب اسمبلی سے منظور شدہ قانون کے بارے میں صدر وفاق نے کہا کہ پنجاب کے سرکاری ذمہ دار کو اپنی غلطی کا احساس ہو گیا ہے اس لیے حالیہ منظور شدہ قانون منسوخ کر کے معاہدے کے مطابق نیا بل اسمبلی میں پیش کیا جائے گا، انھوں نے کہا کہ ہم بھی پنجاب اسمبلی سے منظور شدہ قانون تسلیم نہیں کریں گے، حضرت مولانا سلیم اللہ خان نے کہا کہ زلزلہ زدگان کی امداد میں سرکاری افراد صرف فوٹو سیشن تک محدود ہیں، الرشیڈ ٹرسٹ دینی جماعتیں اور مدارس کے طلباء ہی صحیح معنوں میں کام کر رہے ہیں، انھوں نے کہا کہ وفاق المدارس بھی جلد امدادی سرگرمیاں شروع کر دے گا، متاثرہ علاقوں میں مساجد اور مدارس کی بحالی و تعمیر نو میں اہم کردار ادا کرے گا، سابق مرحوم صدر جنرل ضیاء الحق سے موجودہ حکومت تک مدارس کے خلاف رہیں جس نے بھی مدارس کو ختم کرنے کی کوشش کی وہ خود نہ رہے اور مدارس آباد رہے، مدارس سے فارغ التحصیل کبھی ڈاکو نہ بنا، جب کہ انجینئر ڈاکٹر تک سرکاری تعلیم یافتہ بے روزگار ہیں، مدارس میں طلباء کی تعداد ہر روز بڑھ رہی ہے دیوبندی مسلک کے 67% مدارس جب کہ دوسرے مسلک کے مدارس 33% ہیں، وفاق المدارس کے صدر مولانا سلیم اللہ خان نے کہا 1981ء میں مولانا مفتی محمود کے انتقال کے بعد بردستی مجھے وفاق کا ناظم اعلیٰ مقرر کر دیا گیا، اس وقت وفاق کے مدارس کی تعداد 25 تھی، انھوں نے کہا کہ موجودہ حکومت کی طرح جنرل ضیاء الحق بھی مدارس کو سرکاری تحویل میں لینا چاہتے تھے اور اس کے لیے انھوں نے ایک جامع سروے رپورٹ بھی کرائی تھی کہ کتنے مدارس، اساتذہ، طلباء اور ہوٹلرز ہیں اور بلڈنگ کی نوعیت کیا ہے اس وقت ہم نے علماء کرام کا اجتماع کراچی میں بلوایا جو جامعہ اسلامیہ بنوری ٹاؤن کے اندر ہوا جس میں ایک ہزار علماء کرام نے شرکت کی تھی جو مسلسل 3 دن جاری رہا اور اس میں حکومت کے عزائم کے خلاف تقریریں اور قراردادیں پاس ہوئیں، انھوں نے مزید کہا کہ اتنا بڑا اجتماع کبھی نہ ہوا تھا، انھوں نے کہا سروے کے بعد آخر کار جنرل ضیاء الحق سے علماء کرام کا وفد ملا، اس میں، میں شامل تھا انھوں نے کہا وزیراعظم شوکت عزیز نے علماء کرام کے وفد سے کہا کہ ہر مذہب کے افراد کو جب اپنے اپنے ملک میں سہولت دی جاتی ہے تو مسلمانوں کو کیوں نہ دی جائے، انھوں نے کہا آج مدارس کی تعداد بھی بڑھ رہی ہے 1981ء سے پہلے وفاق ایک امتحان لیا کرتا تھا جس کے شرکاء کی تعداد 25 سے 300 سے زیادہ نہ تھی اور 81ء کے بعد وفاق امتحان لیتا ہے، انھوں نے کہا حفظ متوسطہ و ثانویہ عامہ، ثانویہ خاصہ، ثانویہ عالیہ اور عالیہ کا اور ان کے علاوہ تعلیم کا ایک سلسلہ ہے جو تعلیم بالغاں کے زمرے میں آتا ہے اس کے سال اول اور سال دوم کے امتحان وفاق لیتا ہے اور اس بار امتحان میں شرکت کرنے والے طلباء کی تعداد ایک لاکھ ساٹھ ہزار تھی، انھوں نے کہا ہم مدارس کی رجسٹریشن کے خلاف نہیں طریقہ کار کے خلاف ہیں، اس دوران مفتی مظہر اسعدی مہتمم جامعہ ہذا، مولانا شمس الدین انصاری، مولانا قاری اللہ بخش، حضرت مولانا حکیم نور احمد قاسمی، مولانا ولی خان

## غیر ملکی این جی اوز کو قوم کا ایمان لوٹنے کی اجازت نہیں دیں گے، وفاق المدارس العربیہ

مانسہرہ (پ۔ر) وفاق المدارس العربیہ پاکستان نے کہا ہے کہ کسی این جی اوز کو قوم کا ایمان لوٹنے کی اجازت نہیں دی جائے گی۔ متاثرہ مساجد و مدارس کی فوری تعمیر نو کریں گے، لاوارث بچوں کی کفالت ہماری ذمہ داری ہے، علماء اس کڑے وقت میں بیداری مغز کا مظاہرہ کرتے ہوئے کمر بستہ ہو جائیں اور معاشرتی برائیوں کے خاتمے کے ساتھ ساتھ امدادی سرگرمیوں میں حصہ لیں، زلزلہ پوری امت کے لیے وارننگ ہے۔ بعض این جی اوز ہمیں اشتعال دلانا چاہتی ہیں، مساجد و مدارس باقی رہیں گے البتہ ان کے دشمن ختم ہو جائیں گے۔ ان خیالات کا اظہار مدرسہ خدیجہ الکبریٰ ہمشیریاں میں وفاق المدارس العربیہ کے رہنماؤں نے متاثرہ علماء کرام کے اجتماع سے خطاب کرتے ہوئے کیا، تفصیلات کے مطابق رئیس الوفاق شیخ الحدیث مولانا سلیم اللہ خان، مفتی اعظم پاکستان مفتی محمد رفیع عثمانی، ناظم اعلیٰ وفاق المدارس قاری محمد حنیف جالندھری، شیخ الحدیث مولانا حسن جان، مولانا سعید یوسف، مولانا انوار الحق، مولانا افضل رحیم اشرف، مولانا قاضی عبدالرشید، مولانا قاضی خلیل الرحمن، مولانا علامہ نبی شاہ اور مولانا سینیئر ہدایت اللہ شاہ پر مشتمل اعلیٰ سطحی وفد گزشتہ روز جامعہ خدیجہ الکبریٰ ہمشیریاں پہنچا جہاں متاثرہ علاقے کے علماء کرام کے اجتماع سے خطاب کرتے ہوئے مقررین نے کہا کہ وفاق المدارس العربیہ کے پلیٹ فارم سے علماء کرام مساجد، مدارس اور لاوارث بچوں کی دیکھ بھال کریں گے اور انہیں قطعاً سہارا نہیں چھوڑیں گے، علماء نے کہا زلزلہ امت کے لیے وارننگ ہے اس لیے ضرورت اس امر کی ہے کہ لوگ توبہ اور رجوع الی اللہ کریں علماء کرام نے بعض غیر ملکی این جی اوز کے حوالے سے کہا کہ ہم کسی کو ایمان لوٹنے کی اجازت نہیں دیں گے اس لیے یہ علماء کی ذمہ داری ہے کہ وہ کڑے وقت میں قوم کے نظریات کی حفاظت کریں گے۔ مولانا سلیم اللہ خان نے کہا تاریخ گواہ ہے کہ حکومت نے جب بھی مدارس یا کسی معاملے پر ہمارے ساتھ محاذ آرائی کی اسے سخت اٹھانا پڑی، انھوں نے کہا کہ مساجد و مدارس کیا ختم ہوں گے البتہ ان کے دشمن مٹ جائیں گے، مفتی اعظم پاکستان حضرت مولانا رفیع عثمانی نے کہا علماء بیدار ہوں اور اسلام دشمنوں کی نگرانی کریں، انھوں نے کہا بعض لوگ ہمیں اشتعال دلانا چاہتے ہیں تاکہ اسلامی رفاهی اداروں کا کام متاثر ہو لیکن علماء مستقل مزاجی سے خدمت کا کام جاری رکھیں گے، قاری محمد حنیف جالندھری نے کہا لاوارث بچوں کی کفالت ہماری ذمہ داری ہے۔ مساجد و مدارس کی بھی مرمت کریں گے اور قوم کو بھی سنبھالیں گے۔ اجتماع میں متاثرہ علماء کرام نے بڑی تعداد میں شرکت کی اور وفاق کے رہنماؤں کا بھرپور خیر مقدم کیا۔

## متاثرین کے بچوں کے لیے مدارس نے اپنے دروازے کھول دیئے ہیں، وفاق المدارس العربیہ

باغ (پ۔ر) شیخ الحدیث رئیس الوفاق مولانا سلیم اللہ خان نے دارالعلوم تعلیم القرآن باغ میں متاثرہ علماء کے اجتماع سے خطاب کرتے ہوئے کہا ہے کہ زلزلہ آزمائش ہے، عوام صبر کا مظاہرہ کرتے ہوئے آزمائش میں پورا اتریں، انھوں نے توبہ استغفار کی تلقین کرتے ہوئے عوام سے ایثار و قربانی کا جذبہ پیدا کرنے کو کہا، مفتی اعظم پاکستان حضرت مولانا مفتی رفیع

عثمانی نے اپنے خطاب میں کہا کہ زلزلے سے زیادہ نقصان سرکاری عمارتوں کا ہوا جو افسران اور ٹھیکیداروں کی ملی بھگت کا نتیجہ ہے، وفاق کے ناظم اعلیٰ قاری حنیف جالندھری نے کہا حکومت نے متاثرہ مساجد و مدارس کی تعمیر کی ناکار کر دیا ہے، ہم اعلان کرتے ہیں کہ ہم انہیں دوبارہ بنائیں گے، انھوں نے کہا کہ ہم نے مدارس کے دروازے متاثرہ علاقوں کے طلبہ کے لیے کھول دیئے ہیں، لوگوں کا فرض بنتا ہے کہ وہ متاثرہ اور لاوارث طلبہ کو مدارس دیدیہ میں داخل کرائیں، قاضی عبدالرشید نے کہا کہ انشاء اللہ باغ کو دوبارہ آباد کیا جائے گا۔

## وفاق المدارس نے ریلیف فنڈ قائم کر دیا، مفت دینی و عصری تعلیم دینے کا اعلان

بھرات کے روز وزیراعظم سیکرٹریٹ میں وزیراعظم سے ملاقات کرنے والے وفد کی قیادت وفاق المدارس العربیہ کے صدر مولانا سلیم اللہ خان کر رہے تھے جب کہ وفد میں ناظم اعلیٰ وفاق المدارس العربیہ مولانا محمد حنیف جالندھری کراچی سے مولانا مفتی محمد رفیع عثمانی، لاہور سے مولانا عبدالرحمن اشرفی، پشاور سے مولانا حسن جان، صوبہ سرحد کے وزیراعلیٰ کے مشیر مولانا مفتی کفایت اللہ، اکوڑہ خٹک سے مولانا انوار الحق، اسلام آباد سے مولانا نذیر احمد فاروقی، مولانا قاضی عبدالرشید جب کہ آزاد کشمیر سے دارالعلوم پلندری کے ناظم مولانا سعید یوسف، مظفر آباد سے مولانا محمود الحسن اشرف سمیت دیگر علماء بھی شریک تھے جب کہ اس موقع پر محکمہ امور دینیہ آزاد کشمیر کے ڈائریکٹر مولانا مفتی ابراہیم بھی موجود تھے، وفاق المدارس کے وفد نے حالیہ زلزلے میں شہید ہونے والے آزاد کشمیر کے باشندوں کی وزیراعظم سے تعزیت کی، اس موقع پر وزیراعظم آزاد کشمیر سردار سکندر حیات خان نے وفد سے گفتگو کرتے ہوئے ان کی آبد پر شکر یہ ادا کیا، وزیراعظم نے کہا کہ پاکستانی قوم مذہبی اور دینی جماعتوں اور پاکستانی افواج نے مشکل کی اس گھڑی میں تاریخ ساز کردار ادا کیا ہے، وزیراعظم نے کہا کہ آزاد کشمیر میں تعمیر نو کا آغاز اپریل ۲۰۰۶ء کے پہلے ہفتے سے شروع ہو سکتا ہے، اب تک حکومت نے علاحدہ سے دینی مدارس اور مساجد کا الگ سے سروے شروع نہیں کیا تاہم دینی مدارس مساجد کا علاحدہ سروے کیا جائے گا۔ وفاق المدارس بھی اس حوالے سے سروے کرے تاکہ باہمی تعاون سے ہر کام کیا جاسکے، انھوں نے کہا کہ آزاد کشمیر میں مکمل مذہبی ہم آہنگی ہے میں نے ۳۷ء میں مرزا یوں کو کافر قرار دلوانے کے لیے آزاد کشمیر اسمبلی میں بل پیش کیا۔ اس وقت سے ہی میں نے پینٹ کوٹ پہننا چھوڑ دیا۔ علماء کے وفد نے وزیراعظم کو تجویز پیش کی کہ دینی مدارس اور مساجد کا علاحدہ سروے کرنے کے ساتھ ساتھ دینی مدارس اور مساجد کی تباہ شدہ عمارتوں کا لمبہ جلد صاف کیا جائے تاکہ کسی قسم کا جانی نقصان نہ ہو جس سے وزیراعظم نے اتفاق کیا۔ وفد نے وزیراعظم کو بتایا کہ وفاق المدارس العربیہ نے دینی مدارس، مساجد کی از سر نو تعمیر کے لیے ریلیف فنڈ قائم کر دیا ہے جس کے ذریعے مدارس، مساجد کی تعمیر نو کی جائے گی، جب کہ وفاق المدارس دینی رفاہی کاموں کے ساتھ ساتھ ہزاروں یتیم ہونے والے بچوں اور متاثرین کے بچوں کو تمام اخراجات سمیت مفت دینی اور عصری تعلیم دینے کے لیے تیار ہیں۔ جس پر وزیراعظم نے وفاق المدارس کے اس جذبے کو سراہا اور وفد کا شکریہ بھی ادا کیا۔

☆☆☆